

आंतरराष्ट्रीय सहकार दिन कार्यक्रम : अमित शहा यांचे बदलांचे सूतोवाच

सहकाराचे मध्यममार्गी 'मॉडेल'च उपयुक्त

सकाळ न्यूज नेटवर्क

नवी दिल्ली, ता. ४ : साम्यवाद आणि भांडवलवाद ही आर्थिक प्रारूपे असंतुलित विकासाची असून भारतासारख्या देशात ७० कोटी लोकांना गरिबीतून बाहेर काढण्यासाठी आणि संतुलित प्रगतीसाठी सहकाराचे मध्यममार्गी मॉडेलच उपयुक्त आहे, असे प्रतिपादन केंद्रीय गृहमंत्री आणि सहकार मंत्री अमित शहा यांनी सोमवारी केले.

भारतीय राष्ट्रीय सहकारी संघातर्फे शंभराव्या आंतरराष्ट्रीय सहकार दिनानिमित्त दिल्लीत झालेल्या कार्यक्रमात त्यांनी सहकार क्षेत्रात आगामी काळात होणाऱ्या बदलांचेही सूतोवाच केले. सहकारी संघाचे अध्यक्ष दिलीप संघानी, सहकारीता खात्याचे राज्यमंत्री बी. एल. वर्मा याप्रसंगी उपस्थित होते.

शहा पुढे म्हणाले, की कोणत्याही कायद्याचा ५० वर्षांनंतर फेरआढावा घेणे



नवी दिल्ली : शंभराव्या आंतरराष्ट्रीय सहकार दिनाच्या कार्यक्रमात केंद्रीय सहकारमंत्री अमित शहा. (एएनआय)

आवश्यक असते. एवढ्या प्रदीर्घ काळात समाजात बदल होत असतो. सहकार कायद्याबद्दलही तसेच झाले. आहे. या क्षेत्रात सुधारणेसाठी पंतप्रधान नरेंद्र

मोदी यांनी स्वतंत्र मंत्रालय तयार केले. आत्मनिर्भरतेच्या मुळाशी व्यक्तीचे आर्थिक स्वावलंबनही आहे. यासाठी सहकाराचे वर्तमान स्वरूप बदलावे लागेल. तसेच काही कठोर नियंत्रणेही आणावी लागतील.

साम्यवाद आणि भांडवलवादाची आर्थिक प्रारूपे असंतुलित विकासाची असल्याचे सांगताना सहकार आंदोलन अपयशी झाले ही धारणा अत्यंत चुकीची आहे, असेही ते म्हणाले. न्यूझीलंड, नेदरलँड्स, फ्रान्स, फिनलंड या देशांच्या एकूण देशांतर्गत उत्पन्नात (जीडीपी) सहकाराचे योगदान १४ ते १८ टक्क्यांपेक्षा जास्त असल्याची आकडेवारी त्यांनी मांडली. तर जगभरातील ३०० प्रमुख सहकारी कंपन्यांमध्ये भारताच्या इफको, अमूल आणि कृषको यांचा समावेश असल्याचे त्यांनी नमूद केले. जगातील बारा टक्के लोकसंख्या सहकारावर अवलंबून असल्याचेही ते म्हणाले.

तत्पूर्वी, माजी केंद्रीय मंत्री आणि राज्यसभा खासदार सुरेश प्रभू यांनी सहकार क्षेत्राच्या सद्यःस्थितीची मांडणी करताना बदलांची आवश्यकता व्यक्त केली होती. व्यक्तिकेंद्रीत विकासासाठी सहकाराखेरीज दुसरा कोणताही पर्याय नाही असे प्रतिपादन करताना प्रभू यांनी सहकार क्षेत्रात उत्तरदायित्व आणि पारदर्शकतेचा अभाव असल्यावर बोट ठेवले. या क्षेत्रामध्ये व्यावसायिक पद्धतीने व्यवस्थापनाची नितांत आवश्यकता असल्याची मांडणी त्यांनी केली.

केंद्रीय पशुपालन आणि दुग्धविकास मंत्री पुरुषोत्तम रुपाला यांनी सहकार क्षेत्रामध्ये बचतीचे तत्त्व गायब झाल्याची खंत व्यक्त केली. बचतीवर लक्ष केंद्रित केल्यास सहकारी संस्थांना निधीची गरज भासणार नाही असे सांगताना रुपाला यांनी गुजरातच्या इडार या गावात सुरू झालेल्या बालगोपाल बँकेचे उदाहरण दिले.

काँग्रेसवर हल्लाबोल!

या व्यासपीठावर शहा यांनी भाजपच्या प्रशासनेबरोबरच काँग्रेसवरही शरसंधान केले. देशात ७० टक्के लोक गरीब मानले जातात. त्यांच्या समृद्धीसाठी सहकाराशिवाय पर्याय नाही. काँग्रेसचे नेते गरिबी हटावच्या घोषणा देत राहिले, पण गरिबी हटली नाही. कारण त्यात निष्ठा नव्हती, असा टोला त्यांनी लगावला. २०१४ नंतर यात सुधारणा झाल्याचा दावा करून ते म्हणाले की, देशभरातील कृषी सहकारी पतसंस्थांना बहुदेशीय बनविणार असून नियमांचा मसुदा राण्यांना पाठविला आहे. यात खत वितरण केंद्र, पाणीपुरवठा अशा अनेक सुविधा सुरू केल्या जातील. देशातील ७० कोटी आकांक्षी लोकांना सहकाराच्या माध्यमातून सर्वसमावेशक आर्थिक विकासाचे मॉडेल देण्याचे काम मोदी सरकार कोले.

NEWS PAPER NAME:- SAKAL

NEWS PUBLISHED DATE:- 05-07-2022

PAGE NO:- 08